

రైల్వే డిటెక్టివ్

(డిటెక్టివ్ కేయాస్ గారి మద్రాసు ప్రయాణం)

పట్నం పోదామని భద్రం నా ప్రాణాలు కొరుక్కుతింటున్నాడు. వాడికి అడపాదడపా ఎగస్త్రా వేషాలు చెయ్యకపోతే ప్రాణం నిలవదు. కుతి, బీడీ తాగటం మోస్తరే. అలవాటైన ప్రాణమంటారే - అదీ.

“అమ్మ మంచిగా ఉన్న సమయం చూచి డబ్బు పుచ్చుకుని బయలుదేరదాంలే, భద్రం!” అన్నా.

“అమ్మగారు ఎంతమంచిగా ఉన్నా డబ్బుడగగానే ఆ మంచి కాస్తా ఎగిరిపోతుంది గద, గురో!” అన్నాడు భద్రం.

“అయినా అంతకంటే ఉపాయంలేదు భద్రం! మనం హోర్సుగా ఉంటే హవకాశం దొరక్కపోదు” అన్నా.

“ఆ-హంతేలే, గురో” అన్నాడు భద్రం.

భద్రం నొచ్చుకున్నాడు. నేను డిటెక్టివ్ చెయ్యగలను.

“నెలరోజుల్నించీ లేని తొందర ఇప్పుడేం వచ్చింది భద్రం? పట్నం పోవాలంటే ఎంతసేపు?” అన్నా.

“రైలెక్కితే పది గంటలే గురో! కాని రైలెక్కటానికో? వారాలు! నెల్లు! ఏళ్ళు!”

“ఏళ్ళొద్దుగాని, ఒక్క నెలాగు! అట్టాగే పోదాం!”

“కారినివాలా, ఎగిజ్విషనూ దాటిపోయినాక పోయేం, పోకేం?”

“కారిని-?”

“-వాలా”

“వాడెవడూ? డిటెక్టివా?”

“కాదు, గురో! సంబరమన్నమాట.”

“మంగళగిరి తిరణాలల్లేనా?”

“మంగ - ! దానికీ దీనికీ పోలికేంటి, గురో?”

“అంతేనా?”

“మరేంటి, గురో?”

“యోగమోషనన్నావే? అదేంటి?”

“అదీ ఓ తిరుణాలే!”

“ఒకటే జనమన్నమాట?”

“ఇస కెయ్యటానికుండదు.”

“ఎన్నో హత్యలు! ఎక్కడ చూసినా అంతకులు! అంతేనా, భద్రం?”

“అంతేనా? ఎక్కడ చూచినా యెర్ర టోపీలు, సబ్బులు, సర్కిళ్ళు, సూపర్లు!”

“ఇవి ఇప్పుడు జరుగుతున్నయ్యా, భద్రం?”

“ఎల్లండే ఆరంభం, గురో! అందుకేగా నా ప్రాణం కొట్టుకుపోతోంది?”

“నేన్నీకు చాలా హన్యాయం చేశాను భద్రం!”

“అదేం లేదులే గురో!”

“నువు ఎగస్ట్రా వేషాలకోసం హతహతలాడి పోతున్నావు అమటానుకున్నాలే భద్రం!”

“సీత్!”

“అయితే యివి - అదే, ఆ కారినీవాలా, యెగమోషన్ - ఎప్పటిదాకా ఉంటయ్?”

“ఒక నెలుంటయి గురో!”

“అయితే బయల్దేరాల్సిందే”

“హత్తెరీ!”

“కాని డబ్బెట్లా? అమ్మ ఇవ్వదేమో?”

“డిటెక్టివ్ కే యాస్ గారికి ఒకరు డబ్బివ్వటమా గురో? నాకు చాలా యిదైపోతోంది!”

“అదీ నిజమేమరి. పెట్టెలో ఉన్న డబ్బు తీసుకోవటమే చాతగాని డిటెక్టివు అంతకుల్ని ఏం పడతాడూ?”

“చూడు భద్రం... మామూలుగా అందరి డిటెక్టివులల్లే కాకుండా మనకీ డబ్బు దరిద్రమేంటి? డబ్బుకోసం జేబులో చెయ్యి పెట్టిన డిటెక్టివు నెక్కణ్ణా చూశావ్?”

“లేదు, గురో!”

“ఎందుకు చూస్తావ్? అట్లా ఉండనే గూడదు. డిటెక్టివున్న వాడికి డబ్బుతో పనుండరాదు. కారులో పెట్రోలూ, వంటింట్లో కాఫీ పొడుమూ అయిపోటమంటూ ఉండకూడదు. ఏమంటావ్.”

“సందేహమేంటి గురో?”

“మరి మనకీ ఖర్చేంటి? ఆనాడు వాడెవడో పావలా ఇస్తాడంటే కేసొదులుకోటాని క్కూడా నువ్వు సిద్ధపడ్డావా, లేదా? కాఫీకి లేకేనా?”

“అదేమంత కేసులే గురో?”

“అదే నే వప్పును. అందులో మిష్టరీ లేదంటావా? ఆడ శవం మగ శవం ఎట్లా అయింది? శవం లేచి యెట్లా పారిపోయింది. ఆ మిష్టరీ ఇంకా విచ్చలేదు.”

“రెండు కప్పులు కాఫీ పొట్టలో పడితే దానికదే విచ్చే గురో... ప్రయాణం కరారన్న మాటేగా?”

“పెట్టెలో డబ్బుంది, నిజమే. అమ్మ దగ్గర తాళాలున్నమాటా నిజమే. నన్నేం చెయ్యమంటావో నువే చెప్పు. ఆ తాళాలు అడగమంటే అడిగేది లేదు. నన్ను సవాళ్ళేస్తుంది. నాకు చెడ్డ మండిపోతుంది. డిటెక్టివయిన వాడు అడుగుతాడుగాని, చెప్పడు, ఏమంటావ్?”

“అది కాదంట మెట్టా?... మీ రడక్కుండా మీ చేతికి తాళాలొస్తే సరేనా?”

“కాని ఆ వాచ్చేదెట్లా?”

“అదంతా అడగొద్దు, గురో!”

“ఇందులో నీ మిష్టరీ కొంతా!”

“ఎంత చెడ్డా అసిస్టెంటును గదా గురో?”

భద్రం అన్నంత పనీ చేశాడు. సాయంత్రం అమ్మ పురాణానికి వెళ్ళిన మరుక్షణం వాడు పెట్టె తాళం తెచ్చి నాకిచ్చాడు. నేను గంభీరంగా వెళ్ళి, పెట్టె తెరిచి నాక్కావలసిన డబ్బు తీసుకుని పెట్టె మూసివచ్చి, తాళాలు మళ్ళీ భద్రానికి భద్రంగా ఇచ్చా.

“ఎంతుంది, గురో?”

“రెండొందలు.”

“ఇంకో ఇరవై రెండు ముచ్చవకుండాలే గురో?”

“హాశ్చర్యం!” అన్నాను, నాకళ్ళను నేనే నమ్మలేకుండా. “ఎట్లా పట్టేశావు? భద్రం? ఇన్ని డిటెక్టు చూశాగాని ఇంత డిటెక్టునెక్కడా చూళ్ళేదే? నన్నే మించి పోతావా ఏంటి?”

“అంత మాటెందుకులే, గురో? ఎంత జేసినా అసిస్టెంటుసిస్టెంట్: కే యాస్ కే యాసే!”

హోల్ డిటెక్టివ్ ప్రపంచం మొత్తం మీద నా యంటి డిటెక్టివుగాని, భద్రం వంటి అసిస్టెంటుగాని లేడని ఆ తక్షణాన నాకు ధంకా మీద బజాయించి చెప్పగల ననిపించింది.

“మరి రైలుకు కొంచెం ముందుగా వెళితేనే మంచిది గదా?”

“రైలెన్నింటికి?”

“తెలీదు, గురో!”

“అయితే పోదాం పద!”

స్టేషను నిండా లుకలుక లాడుతూ జనం! ఏ కారణంతోగాని నాకు శానామంది జనాన్ని చూస్తే చీమలమీద జెర్రులు పాకినట్టుంటుంది, తప్పని సరి విధిగా అంతమందిని చూసినప్పుడు వాళ్ళందరినీ డిటెక్టర్ చేసి పారేస్తే పీడా పోతుందనిపిస్తుంది.

టిక్కట్టులు తీసుకునే కిటికీ దగ్గర తోసుకు చస్తున్నారు. నేను చూస్తుండగానే ఒక ముచ్చట ముడివాడు ఒక బక్కవాణ్ణి డొక్కలో ఒక్క టిచ్చుకున్నాడు. బక్కవాడు కుంయోమని ఇవతల వచ్చి పడ్డాడు. ముచ్చటపడి వాడు టిక్కట్టూ, చిల్లరా తీసుకుని బీడి వెలిగించుకుంటూ ప్లాటు ఫారం మీదికి వెళ్ళిపోయినాడు.

నేను బక్కవాడి దగ్గరికిపోయి, “నీ పేరేంటి?” అని అడిగాను.

“ఉండవయ్యా, నీదో సొదా!” అన్నాడు వాడు.

“నే నెవరో తెలుసా? డిటెక్టివ్ కే యాస్! నా ప్రశ్నలకు సమాధానం చెప్పావంటే నిన్ను డొక్కలో పొడిచిన వాడి ఆచోకీ కనిపెట్టి పోలీసులకు పట్టిస్తాను. చెప్పు నీ పేరు?”

“యెంకటేశ్వర్లు.”

“అయితే నిన్ను డొక్కలో పొడిచిన వాడి పేరు గోవిందయి ఉంటుంది. ఏ డొక్కలో పొడిచాడు?”

“కుడి డొక్కలో!”

“అయితే వంతెన ఎక్కి బయటికి పోయింటాడా? లేక ఈ కటకటాల సందున నుంచునుంటాడా? ఏదీ, నువు నాకు కొన్ని క్లాలివ్వాలి. అవి లేందే ఎంత లావుపాటి డిటెక్టివు కూడా అంతకుడి ఎత్తూ, నడకా, పోయిన దిక్కు తెలుసుకోలేడు. కనక క్లాలు నీ దగ్గర ఎన్ని ఉంటే అన్నీ గబగబా ఇచ్చేయ్యి!”

“పోవయ్యా, నీదో గొడవా!” అన్నాడు బక్కవాడు, వొంతెన కేసి నడుస్తూ. వాడు కాస్త కలిసి వచ్చినట్లయితే అంతకుణ్ణి అప్పటికప్పుడే పోలీసు కుక్కల్లే పట్టేసి ఉండేవాణ్ణి. డిటెక్టివు కావాలని ఏ పాపిష్టి వేళ అనుకున్నానో గాని, అందరి డిటెక్టివులతో కలిసొచ్చినట్టు నాతో ఒక్కరూ కలిసి రారాయె.

ఈ విధంగా నేను ఆలోచిస్తున్న సమయంలో, “పదండి, గురో!” అంటూ టిక్కట్టు తీసుకుని నా అసిస్టెంటు భద్రం వచ్చేశాడు. వాడి వాలకం చూస్తే ఇద్దరు అంతకులను తప్పించుకు వచ్చినట్టుగా ఉంది.

“రెండూ తీశావా?”

“తీశాను, గురో!”

“పట్నాని కేనా?”

“పట్నానికే, గురో!”

“కాస్కోండిరా, పట్నం డిటెక్టివులు!” అన్నాను బిగ్గరగా నవ్వుతూ.

“కాకపోతే యేంటి గురో! మనం అట్టా వెళ్ళి రిఫెష్మెంట్లూంలో ఇంత కాఫీ పోయాలె!”

“పద, భద్రం! అంతకంటే కూడానా?” అన్నాను.

మేం కాఫీ తాగి బయటికి వచ్చామో ఇంకా రాలేదో, పెద్ద చప్పుడు చేసుకుంటూ రైలు తీవ్రంగా వచ్చేసింది. నేను ఒక పెట్టెలోకి ఎక్కేశాను. భద్రం నా వెంటే ఎక్కాడు. బెంచీలన్నీ జనంతో లుకలుక లాడుతున్నాయి. నేను ఎగిరి గంతేసి పైన ఉండే బెంచీలమీద పెట్టిన పెట్టెలమీద పడుకున్నాను. వెల్లికింతలా పడుకుంటే నాకు చోటు సరిపోయింది. పక్కకు ఒత్తిగిలటానికి లేదు. కింద ఏం జరుగుతున్నదీ వినిపిస్తున్నది మటుకే.

“అంత సోటూ నీకెనెట్లా?... సామాను ఎక్కినట్టేనా... ఇక మీరుండండి, మామయ్యా!... రెయిలీ టేసనులో ఎంతసేపాగుతదీ?... ఇదేం వూరో? ఎక్కడికి పోతయ్యండీ? జేబులోనే పెట్టుకునుంటాను. ముందు చోటు చూసుకూచోండి... దారిలో ఎక్కడైనా పడి పోయాయా? ఎళ్ళి చూసొస్తా!... వొద్దు, వొద్దు! గంటకొట్టారు! అదుగో కూసింది.. కిటికీలోంచి దూకి సస్తావంట్రా! (ఫెడేలీ!) మాయసచ్చినాడా! (పిల్లాడి ఏడుపు).”

ఇదంతా హాళకిస్తున్నాను. కాని ఒకటి కనిపించదు, రైలుపెట్టె కప్పుతప్ప. పట్నం దాకా పోవాలి. ఊరికే ఆ కప్పుకేసి చూస్తుంటే ఏం తోస్తుందీ? క్లా లేమన్నా కనిపిస్తాయేమోనని భూతద్దం కోసం “భద్రం!” అని పిలిచాను. జవాబు లేదు.

భద్రం ఏమయ్యాడు? క్లాలు చూట్టానికి లేక పోగా ఇదో మిష్టరీయా? హగోరించినట్టే వుంది!

3

నేను నిద్రపోయానా? డిటెక్టర్ చేసి చూసుకుంటే పోయానల్లేనే ఉంది.

“టికెట్టికెట్టి కెట్!”

“ఓయా వయ్యావ్? వా యెవరవయ్యావ్? ఆ మీద పడుకుండాయినా! టిక్కంటంట సూపియ్. అదుగుతుండాడు!... మనిసికి సెంవుడెట్టా!”

“ఏయ్, మిష్టర్!” మీద ఎవరిదో చెయ్యిపడింది. “మిష్టర్!” అంటూ కిందికి పడిపోయాను.

“నీ టిక్కెట్లెక్కడ?” అని అడిగాడు. టిక్కెట్టు కలెకటరని వెంటనే పోల్చేశా. తీవ్రంగా

ఆలోచించి, “భద్రం దగ్గర ఉండి ఉంటుంది. కావలిస్తే పోయి చూసుకో!” అన్నా, చిరునవ్వుతో.

“వాడెవడు?”

“నా అసిస్టెంట్” అన్నా సూటిగా.

“ఏడీ!”

“అదే మిస్టర్! నాకింకా క్లాలు దొరకలేదు!”

“వేళాకోళమనుకున్నావా? టిక్కెట్లు చూపించు! లేకపోతే పేరు రాసుకుని దింపేస్తా?”

“నా పేరేమిటో తెలిస్తే అట్లా అనవ్.”

“ఏమిటి నీ పేరు? ఎక్కణ్ణించి వస్తున్నావు? ఎక్కడికి పోతున్నావు?” అంటూ కలెక్టరు నోటు బుక్కు తీశాడు.

“ఆ వివరాలన్నీ నీకు అనవసరం! టిక్కెట్లు భద్రం దగ్గరున్నయ్యని చెప్పాను.”

“అవునండీ! ఈన వెనకాలే ఇంకో అబ్బాయెక్కి మళ్ళా దిగి వెళ్ళాడు. వేరే పెట్టెలో ఎక్కుంటాడు” అని పెట్టెలో ఎవరో కలెక్టరుతో చెప్పారు.

“సరే, అట్లా వుండు, నీ సంగతి తరవాత చూస్తా” అంటూ కలెక్టరు మిగిలినవాళ్ళ టిక్కెట్లు చూడటం సాగించాడు.

అవతలి బెంచీమీద ఒక యువకుడూ, ఒక యువతీ ఉన్నారు. యువకుడు చాలా హడావుడిగా దేనికోసమో వెతుకుతున్నాడు. కలెక్టరు దగ్గరికి రాగానే “మా యిద్దరి టిక్కెట్లూ ఎక్కడో జారిపోయినట్టుందండీ, రైలు కదలక ముందునుంచీ వెతుకుతున్నాం” అన్నాడు.

“ఎక్కడెక్కారు? ఎక్కడికి పోతున్నారు?”

వాళ్ళు పాపం మాతోపాటే ఎక్కి పట్నం వస్తున్నారు. ఆ సంగతి తెలియగానే నాకు వాళ్ళను చూసి జాలేసింది. కొంచెం డిటెక్టుచేసి వాళ్ళ టిక్కెట్లు ఏమయాయో తెల్సుకుందామనిపించింది.

“మా టిక్కెట్లు నంబర్లు 815, 816, కాస్తనోట్ చేసుకోండి” అన్నాడు యువకుడు. “డోన్టువరీ!” అని ఇంగిలీషులో ఏదో అని కలెక్టరు ఇంకోరి దగ్గరికి వెళ్ళాడు.

నేను మెల్లిగా ఆ యువకుడూ, యువతీ ఉన్న చోటికి వెళ్ళి యువకుడితో, “మీపేరు?” అన్నాను.

“నా పేరుతో నీకేం పని?”

“హాగ్రహించకూడదు. నేను డిటెక్టివ్ కే యాస్ను. మీ టిక్కెట్లు ఎవరన్నా పిక్కిపాకెట్టు చేసి ఉంటే ఆ అంతకుణ్ణి పట్టేస్తాను.”

ఆనందంతో నవ్వి, ఆ యువకుడు, “నా పేరు రాజనహస్రం. మాది

అమృతావలకపురం. నేను లోయర్ కోర్టులో హైయర్ క్రీమ్ టేకరుగా పని చేస్తున్నాను. దయచేసి నా టిక్కెట్టులకు వచ్చిన యిక్కెట్టులు తెలపండి!”

పరువైన డిటెక్టివుతో మాట్లాడే పద్ధతి అదీ!

“ముందు నాకు ఒక్కటి మీరు తెలపవలసి ఉంటుంది. ఆ వివరాలు దాస్తే ఈ కేసులో నేను కాదుగదా, నాకన్న చిన్న డిటెక్టివు కూడా ఏమీ చెయ్యలేడు. మీరా టిక్కెట్టు ఎప్పుడు కొన్నారు?”

“రైలు బయలుదేరిన కాస్సేపటికల్లా!”

“రైట్. ఎక్కడ కొన్నారు?”

“సెకండ్ హాండ్ బుక్ స్టాల్లో!”

ఇవన్నీ రాసుకునేందుకు భద్రం ఉంటే ఎంత బాగుండును! అన్నట్టు భద్రం ఏమైనట్టు? మిషనరీ! హా!

“మీకు టిక్కెట్టిచ్చిన వాడి పేరు?”

“బైబిల్ వేదుల మత్తయాచారి!”

“హా!” ఆలోచిస్తున్నాను. నాకింకా కావలసిన వివరాలేమిటి? “అప్పుడు మీ పక్క ఎవరున్నారు?”

“జడభరతుడూ, అజగరుడూ, హహా హుహూ, అహోబిలా చారీ!... అంతే ఇంకెవరూ లేరు!”

“ఇప్పటికీ వివరాలు చాలు. ఎల్లుండి సాయంత్రం లోపల మీ టిక్కెట్టు లెక్కడున్నదీ సరిగా చెప్పగల ననుకొంటాను. ఎక్కుడున్నా సరే సందేహించకుండా నన్ను ట్రంకు చెయ్యండి.”

యువకుడు చాలా గట్టివాడు! బోలెడన్ని క్లాలిచ్చాడు.

4

మళ్ళీ మద్రాసు మహాపట్నం! జనం! బస్సులూ, కార్లూ, జనం, మోతా, హారన్నూ జనం! మిస్టరీ! భద్రం ఏమైనట్టు? డబ్బు కూడా వాడి దగ్గరే ఉండిపోయిందే!

“గురో!”

మిస్టరీ విచ్చిపోయింది. ఈ కే యాస్ కింకా అసిస్టెంటు యోగం వున్నది.

“ఎటు పోయావ్ ఫూలీ!”

“ఇంకా నయం, గురో? మీ రెటుపోయారో అని తెగ మిస్టరీ అయిపోయి నే నిదవుతుంటేను! పదండి బయటికి!”

“టిక్కెట్లు భద్రంగా ఉన్నయ్యా?”

“ఈగో!” అంటూ అరిచెయ్యి తీసి చూపించాడు.

“భద్రం! మిష్టరీ!” అన్నాను.

“ఎంటి, గురో?”

“వాటిమీద నెంబర్లు చదువూ?”

“815, 816, ఎందుగ్గురో?”

“ఆ నెంబర్లు ఎందుకో నాకు తెలిసినట్టున్నయ్యా?”

“ఎమో, గురో!”

“మిష్టరీ! సరే పద! తరువాత మిష్టరీ విచ్చగొడదాం!”

మా టిక్కెట్లు తీసుకున్న గేటు కలెక్టరు, “అట్లా పక్కగా నుంచోండి” అంటూ టిక్కెట్లు మళ్ళీ ఇచ్చేశాడు. ఇంతలో అక్కడికి నాతో రైల్లో వచ్చిన యువతీ యువకుడూ చేరారు. వాళ్ళ వెంట ఆ కలెక్టరున్నాడు. గేటువాడూ, కలెక్టరూ ఏదో ఇంగ్లీషులో మాట్లాడుకున్నారు.

“ఏమండోయ్? ఎవరివీ టిక్కెట్లు?” అని భద్రం కేకేశాడు. అంతకు ముందు వాడి చేతిలో ఉండిన రెండు టిక్కెట్లూ అంత దూరాన పడి ఉన్నాయి. దూరం నుంచి కూడా వాటి మీద 815, 816 నెంబర్లు కనిపిస్తూనే ఉన్నాయి.

“అవి మనవి కదూ?” అన్నాను.

భద్రం నాకు కన్ను మలిపి, “మనవి ఎక్కడో పిక్‌పాకెట్టయి పోయాయిగా?” అన్నాడు. యువకుడు చప్పున వెళ్ళి టిక్కెట్లు తీసుకొని నాకేసి కొరకొరా చూస్తూ బయటికి వెళ్ళిపోయాడు!

కలెక్టరు మా దగ్గరికి వచ్చి, “మీరిద్దరూ పచ్చి దొంగల్లాగున్నారు?” అన్నాడు.

“మా టిక్కెట్లవరో కాట్టేసి మేం హగోరిస్తుంటే, పచ్చి దొంగలమేంటి? యేం చేస్తాం! ఎక్కెజు చెయ్యండి!” అన్నాడు భద్రం.

ఇంతలో కలెక్టరుకు గేటువాడు తోడైనాడు. మమ్మల్ని పోలీసులకు పట్టించడం గురించే చాలాసేపు మాట్లాడుకున్నారు.

“అయ్యా, ఇంతలో ఏదో తఫానతుంది. మేం దొంగల్నిపట్టే డిటెక్టివులం కాని దొంగలం కాం. రైలులో మాకుకొన్ని మిష్టరీలు జతపడ్డయ్యని నేను ఒప్పుకుంటాను. అంత మాత్రాన మమ్మల్ని దొంగలని నిందపెట్టటం పెద్దమనిషి తారాకాదు!” అని గంభీరంగా అన్నాను.

“నువు పిచ్చోడివని తెలుస్తూనే ఉంది. మరి వాడిమాటేంటి?” అన్నాడు కలెక్టరు.

“వాడి చేతులో నేనా టిక్కెట్టు చూశాను!” అని జలగల్లే మళ్ళా గేటువాడు పట్టుకున్నాడు.

“లెట్ దెమ్ గో టూ హెల్” అని కలెక్టరు గేటువాడితో ఇంగిలీసులో నచ్చ చెప్పాడు. ఎట్లాగైతే ఏం మేం బయటపడ్డాం.

“భద్రం!” అన్నాను.

“ఏం గురో?” అన్నాడు భద్రం నాకేసి దొంగల్లే చూస్తూ.

“మిష్టరీగా లేదూ?”

“మిష్టరీలన్న మిష్టరీలా, గురో!”

“సరేకాని ఇంగిలీషులో పిచ్చోడీ అంటే ఏమిటీ?”

“అంత యింగిలీసు నాకు మాత్రం వచ్చాగురో!” అన్నాడు భద్రం.

ఆలోచిస్తున్నాను. నేను పెద్దమనిషినని కనిపెట్టిన ఆ కలెక్టరు, భద్రాన్ని ఎందుకట్లా చూశాడూ? మిష్టరీ! హాశ్వర్యకరమైన మిష్టరీ!

ముద్రణ: తెలుగు స్వతంత్ర, 27 జూలై 1956